

እስከ ዛሬ «ጌድ» ናቸው!  
 በኢትዮጵያ ብሔራዊነት ላይ ፀሀይ አጥልቀው፤  
 በልጆቿ ደም ታጥበው፤  
 በአፅማቸው ስባሪ፤  
 በሰብዕናቸው ምጸት፤  
 በስቃያቸው ላይ አብዮታዊ እርምጃ የተራመዱ፤  
 አምባገነንነት ግነት፤  
 የሞት ጽልመት መጋረጃ፤  
 ኢትዮጵያ ሕልም ላይ የጋረዱ፤  
 የኢሠጋክኮ፤ የኢሠጋ፤ ገለመሌ፤  
 ማዕከላዊ ኮሚቴ፤  
 የሥልጣን ድሪቶ፤ ቡትቴ....!  
 እንዳጠለቁ ናቸው ጭምብል፤  
 የሚሹ ሊቀዳጁ የአብዮት ድል።  
 አጆቻቸው ቀይ ናቸው፤  
 በንጹሀን ደም የበለዙ፤  
 ፍትሕ ሸሽተው! ሀገር ወደው ይሆን? የተ-ጋዙ?!  
 ይኖራሉ ዛሬም፤  
 በሸፍጠኛው ዓለም፤  
 ተንደላቀው፤  
 የኢትዮጵያ ልጆች መቃብር ላይ ቆመው፤  
 ይደነፋሉ!!!  
 «ጌድ» ነን «ጌዶች» ነን እያሉ!  
 ምን ቸገራቸው?  
 የልብ ሕመም ጸጸት፤  
 መቅኔ አድራቂ ምጠት፤  
 የሚያወጣ ከሰውነት፤  
 መሪ ፊንባ አልወረዳቸው፤  
 ወዮ! ያላሉለት ሀዘን አልነካቸው፤  
 እነሱ የአብዮት ልጆች «ጌድ» ናቸው።  
 የዚያች ሀገር የመከራ መርግ ያልተጫናቸው።  
 «ጌዶች» በሙሉ ውጪ ናቸው፤  
 ከነ-እንቀቅላ ልጆቻቸው!።  
 አርያማዊውን ፍርድ በትእግስት፤  
 ለሚጠብቀው ለዚያ ሕዝብ፤  
 እንባ ሰቆቃ ለሆነው ምግብ፤  
 ችግር ሰደት የዕለት ቀለብ፤  
 ከድጡ ወደ-ማጡ!  
 ከእሳቱ ወደየሚፋጀው ረመጡ!!!  
 ለተገፋው -፤  
 ከቀን ወደማታው፤

ከማታው ወደቀኑ ጅብ-መንጋጋ ለተጣለው፤  
 ያጣው ሊታደገው፤  
 ፍትሕ ለተነፈገው፤  
 ይብላኝለት ለዚያ ሕዝብ እንጂ፤  
 እነሱማ ምን ቸገራቸው?  
 መሪዎች ናቸው የአብዮታቸው!!!  
 ካድሬ የትግላቸው፤  
 ገዳይ ለ-ሀ-ገ-ራ-ቸ-ው ።  
 አሁንም ቢቻል፤  
 ዕድሉ ቢገኝ፤ በወልም ይሁን በግል፤  
 ዛሬም ይምላሉ ይገዘታሉ፤  
 ለአብዮት ሲሉ ገድለው፤ ገድለው ሊጥሉ፤  
 ለምን ብትሉ?  
 «ጌድ» ናቸዋ! የኮሩ በትግላቸው፤  
 ሰደድ ናቸው ነበልባል፤  
 በአዋጅ የረሸኑ፤  
 በፀረ-አብዮተኛ ላይ ያለፍርድ የበየኑ፤  
 በሀገር ወዳድነት ስም ሀገር የሸጡ፤  
 በየአቅጣጫው የፈረጠጡ፤  
 አብዮት ቢፈነዳ ለሥልጣን ሸሚያ የሚመጡ፤  
 ደግመው «ጌድ» የ-ሚ-ባ-ባ-ሉ!  
 በይፋ የሚገድሉ፤  
 ፈረንጅ ሀገር ፈረንጅ ሆነው፤  
 ከፍትሕ ወላፊን ተደብቀው፤  
 የአብዮታዊነት ስሜት የሚተናነቃቸው፤  
 አሁንም እኮ «ጌድ» ናቸው፤  
 የህዝብ ቁጣ ሞገዳዊ፤  
 እስኪመጣ፤  
 አምላክ ኢትዮጵያ፤  
 አምላክ ንጹሀን እስኪፈርድባቸው ።

ሀረገወይን ስለሺ፤  
 የካቲት-ጳጅ፬ ዓ.ም